

УДК 811.512.157

Х.Х. Кузьмина

ТАТАР ТЕЛЕ КОСМОНИМАРЫН КИЛЕП ЧЫГЫШЫ ЯГЫННАН ТӨРКЕМЛӘУ

В статье рассматриваются вопросы генетической классификации космонимов татарского языка. Самую малочисленную группу представляют исконно тюрко-татарские космонимы. Вторая группа состоит из космонимов, заимствованных из арабского языка. Третью группу составляют заимствованные из русского языка космонимы латинского происхождения. Лексемы первой группы в основном функционируют в разговорной речи татар, в то время как арабские и латинские названия небесных тел употребляются в научном стиле татарского литературного языка.

Ключевые слова: космонимы, заимствования, татарский язык, ономастика, лексика.

Космонимнарны төркемләү мәсьәләсе тел белемендә бүгенге көнгә кадәр житәрлек күләмдә эшләнмәгән. Аерым хезмәтләрдә генә бу мәсьәлә яктыртыла һәм, нигездә, сүзлек байлыгын төркемләүдәге тематик классификация файдаланыла. Мәсәлән, К.Г. Ароновның казакъ теле космонимнарын өйрәнүгә багышланган фәнни хезмәтендә элеге принципка таянып, жиде төркем аерыла: 1) аерым йолдызларга караган космонимнар; 2) йолдызлыкларга караган космонимнар; 3) йолдыз төркемнәренә караган космонимнар; 4) зодиак йолдызлыкларына караган космонимнар; 5) кояш системасы күк жисемнәренә караган космонимнар; 6) комета һәм метеорларга караган космонимнар; 7) космос һәм галактикага караган космонимнар [Аронов, 1992, с. 7]. Бүленештән күренгәнчә, телдәге космонимик рәт тулы булган очракта, бу классификация универсаль, эмма барлык телләргә дә

бер дәрәжәдә туры килеп бетми, чөнки кайбер төркем космонимнарның атамасы телдә бөтенләй булмаска да мөмкин.

Рус теле белеме һәм ономастика өлкәсендә эзләнүләр алып барган галим Г.Ю. Сызранова космик онимнарны космоним һәм астроним дигән ике төркемгә бүлеп өйрәнергә тәкъдим итә [Сызранова, 2013, с. 171]. Астронимнар – күк йөзөндәге аерым планета һәм йолдыз атамалары, калган барлык галәм жисемнәре космоним буларак төркемләнә. Мондый бүленеш шулай ук космонимнарны төрле аспектларда өйрәнүне чикли.

М.Э. Рут (1987), В.А. Никонов (1973), Ю.Г. Карпенко (1981) һ.б.ның хезмәтләрендә космонимнарны төркемләүнең лексикосемантик модельләре яки номинацияләү принциплары буенча төркемләү чагылса да, тулы классификация очрамый.

Космонимнар арасында бик борынгы һәм чагыштырмача яна

атамаларны аерып карарга мөмкин. Борынгы атамалар, нигездә, телескоп барлыкка килгәнчегә кадәр булган чордагы, ягъни кешенең табигий күз күреме житәрлек дәрәжәдә ачык күргән күк жисемнәрен атыйлар. Аларны икенче төрле «халык космонимнары» дип тә йөртәләр. Кешеләр мондый космонимнарга охшату-чагыштыру нигезендә ясалган метафоралар ярдәмендә исем биргәннәр (*Әвернә йолдызлыгы, Чүмеч йолдыз, Акбузат* һ.б.). Аларның кайберләре, астрономия фәне тарафыннан теркәлеп, фәнни кулланылышка кереп киткән. Яңа барлыкка килгән лексик атамалар арасында күбрәк ай яки планета өслеге белән бәйле атамалар урын ала, йолдыз яки йолдызлык, галактика атамаларын хәзерге астрономия фәнендә хәрәфләр һәм идентификацияләү номеры белән күрсәтү гадәткә кергән.

Татар телендә кулланылган астрономик терминнар *килеп чыгышы ягыннан* өч зур төркемгә бүлеп каралырга мөмкин: 1. Төрки-татар чыгышлы космонимнар; 2. Гарәп теленнән кергән алынма космонимнар; 3. Рус теле аша һинд-европа (грек, латин) телләреннән кергән алынма космонимнар.

1. Төрки-татар чыгышлы космонимнар.

Алда әйтелгәнчә, күк жисемнәрен, аларның торышын өйрәнү борынгы кешегә суда һәм коры жирдә юнәлеш табарга мөмкинлек биргән. Борынгы космонимнарның эзе гасырлар тирәнлегенә төшеп югала, аларның кайсы гасырда барлыкка

килгәннен әйтү шактый кыен. Күп кенә атамаларның башка телләрдән тәржемә итеп алынуы да мәгълүм, шуңа күрә, еш кына, космонимнарның генетик чыганагын билгеләгәндә, без бары тик лингвистик аспектны күздә тоталар, этник-мифологик аңлатмалар бу очракта үз-үзләрен акламый.

Хәзерге татар телендә саф төрки чыгышлы космонимнар сан ягыннан күп түгел. Бу – татарларның шактый күптәннән утрак тормышка күчү сәбәпле, күк жисемнәренен борынгы атамалары телдән югалуы белән аңлатыла булса кирәк. Утрак тормышка соңрак күчкән башка төрки халыкларда (мәсәлән, казакъ, башкортларда) космонимик атамалар шактый яхшы сакланган: «Сравнительно-историческая грамматика тюркских языков: Лексика» хезмәтендә дә космонимик атамаларның күбесе казакъ теле мисалында бирелгән [Сравнительно..., 2001, с. 50–67]. «Татар теленен зур диалектолик сүзлегендә дә (2006) күк жисемне атамалары сирәк очрый, шулай да без аларны К. Насыйри, Н. Исәнбәт кебек галимнәренен хезмәтләрендә, алар тарафыннан туплап калдырылган халык авыз ижаты эсәрләрендә очратабыз.

Төрки космонимнарны өйрәнгән вакытта планета, иярчен яки йолдыз тибындагы аерым жисемне белдермәгән, эмма галәм турында нигез күзаллаулар барлыкка китергән атамаларны да өйрәнү зарур.

Алар арасында *күк/*kök* атамасы игътибарны үзенә жәлеп итә. Шунуны әйтергә кирәк:

хәзерге төрки телләрдә күк (*небо*) төшенчәсен белдергән сигез лексема кулланыла: 1. Көнчыгыш ареалда (алт., тув., хак., шор., уйг. телләрендә) *teñir* сүзе; 2. Кыпчак-угыз-карлук (тат., башк., каз., ккалп., кырг., ком., ног., азәрб., төрек, төрекм., үзб., уйг. телләре) ареалын барлыкка китергән *kök* сүзе; 3. Борынгы төрки язмалардагы *qalyq*; 4. *Ewren* сүзләре; 5. Якут телендәге *xallān* сүзе; 6. Чуваш телендәге *tüpe* (< *töbe*) сүзе; 7. Тат., каз., ккалп., кырг., төркм., үзб., уйг. иске әдәби телләрендәге *astan/aspan* сүзе; 8. Гарәп теленнән алынган *säta* сүзе [Сравнительно..., 2006, с. 329]. Татар телендә әлеге атамалардан *kök* сүзе «күк йөзе (*небо*)» мәгънәсендә, *täñre* сүзе «күк (*небо*)» мәгънәсен югалтып, Аллаһ мәгънәсендә кулланыла [Мирхаев, Гумеров, 2017, с. 48–50]; иске татар әдәби телендә һәм диалектларда *astan* сүзе «күк йөзе (*небо*)» мәгънәсендә сакланган.

Kök сүзенә беренчел этимологиясе ачыкланмаган дип карала, әмма бу атаманы һинд-европа телләре белән чагыштырма рәвештә өйрәнү кызыклы нәтижә ясарга мөмкинлек бирә: төрки телләрдә дә, һинд-европа телләрендәге *sky* (күк) сүзе кебек үк, әлеге тамыр «каплау, ябу, тышчалык» мәгънәсен биргән сүзләрдә очрый. Мәсәлән, *kö-n* «*тире, күн*» гәүдәне каплап алган тышчалык; *kö-t* «*күмү, каплап кую*»; *kö-lät* «*күләм*»; *kö-bik* «*күбек*»; *kö-länge* «*күләгә*» һ.б. Төрки телләрдә шул ук борынгы тамыр *кояш* мәгънәсендә килгән *kön* (*kö-n*) сүзендә дә күзәтелә [Древнетюркский..., 1969, с. 326].

Борынгы төрки синкретизм (бер үк тамырда исем, фигыль, сыйфат мәгънәләре бергә) күренешенә бәйле рәвештә, *kök* атамасында төс белдерү үзенчәлеге дә сакланган. Татар телендә әлеге тамырда зәңгәрсү һәм соры төсләргә белдерү очрый. *Күгелҗем, күксел, күксү, күгәрәк* сүзләрендә әлеге төсләр чагылыш тапкан.

Татар поэзиясе телендә күк сүзе, күплек санда килеп, Аллаһ, югары көч мәгънәсендә дә кулланыла ала: *Күкләрдән иңгән язмыш* (Р. Юсупова); *Мин күкләрдән сине соран алдым* (жыр). Әлеге мәгънәдә ул халык авыз ижатында, борынгы мәкаль-әйтемнәрдә сакланып калган: *Күккә сагурса йүзгә түшүр* (*Күккә төкерсә, йөзгә төшәр*), *Күкнең баскычы юк* һ.б.

*Тәңре/*täñre* сүзе борынгы төрки язмаларда ике мәгънәдә – күк һәм күк Алласы мәгънәсендә кулланылган: 1. *Üzä kök täñri asra yağiz yer qilintuqda ikin ara kisi oğli qilinmäs* (Күлтәгин язмасы, б.э. 732 ел). *Өскә күк Алласы, аска коңгырт-кара җир кылынганда, ике арага кеше баласы кылынган* (*барлыкка килгән*). 2. *Jerni kökni jaraṭqan* (Мәхмүт Кашгарый, «Диване лөгат-әт-төрк», 1073 ел) *Җирне, күкне яралткан* (*барлыкка китергән*). Билгеле булганча, әлеге атама Алла сүзенә синоним рәвешендә хәзерге татар телендә дә кулланыла: *Татар иле! Тәңре бүләге син!* (Ф. Низамова). Нәкый ага Исәнбәт туплаган мәкальләр арасында «*Тәңрегә әйткән, кирәмәткә биргән*», «*Тәкәнәң мөгезе Тәңрегә җиткәннен кем күргән?*»,

«Мечкәй – Тәңренәң убыры» вариантлары очрый [Исәнбәт, 2010, б. 762].

Асман/**asman* сүзендә борынгы төрки халыкларның күзаллаулары чагылыш тапкан: **as* – *жир өстенә асылып куелган*; *as*+*ым* (синкретик сыйфатлы исем *фигыльдән ясалган*)+*ан* (*ас(ы)ман* – *исемләшкән сыйфат фигыль*)= *асылган* мәгънәсен белдерә. *Асман* сүзе «күк йөзе» мәгънәсендә татар теленә көнбатыш диалектында (тубыл-иртыш сөйләшәндә) бүгенгә көнгә кадәр актив кулланыла [Татар..., 2009, б. 58], әдәби телдә исә ул, китап сүзе буларак, XX гасырга кадәр актив булган.

Йолдыз/**julduz* термины гомумтөрки телдән үк килә һәм төрле фонетик вариантларда барлык төрки телләрдә дә диярлек кулланыла. Этимологиясе «ялтырау» мәгънәсенә барып тоташа. Еш кына төрки телләрдә ул, антропоним буларак, хатын-кыз яисә ир-атка бирелгән. Шунисы кызыклы: борынгы чорда халыклар күк йөзе жисемнәрен аерым йолдызлыкларга, галактикаларга (*галактика* – *бор.грек. γάλα, γάλακτος «сөт», Сөт юлы* – «*Млечный Путь*») берләштереп атамаганнар, шуна күрә йолдызлыклар да, галактикалар да, гомуми рәвештә, «йолдыз» дип аталган.

Шул рәвешле, татар телендә кулланылган *kök, täñri, asman, joldız* сүзләре борынгы төрки катламнан ук килгән космономик сүз байлыгын тәшкил итәләр.

Төрки чыгышлы йолдыз һәм йолдызлык атамаларынан хәзергә татар телендә *Ай, Кояш,*

Киек Каз юлы, Жидегән (Етегән) йолдыз, Чүмеч йолдыз, Тустаган йолдыз, Тимер Казык йолдыз, Котып йолдыз, Күкбүзат йолдыз, Акбүзат йолдыз, Өлкәр йолдыз, Иләк йолдыз, Көянтә йолдыз, Чулпан йолдыз, Зөһрә йолдыз, Таң йолдызы, Шәфәкъ йолдызы, Кызыл йолдыз атамалары кулланыла.

Ай – Жир планетасының бердәнбер табигый иярченен атау өчен кулланылган лексик берәмлек. *Ай* лексемасы борынгы төрки нигез баба телдән үк килә, рун язулы борынгы текстларда язма рәвештә теркәлеп калган һәм барлык төрки халыклар өчен уртак. 30-31 көнгә тигез булган (һижри тәкъвимдәге бер айда 29–30 көн) вакыт берәмлеген атау өчен дә файдаланылган. Матур әдәбият һәм фольклор эсәрләрендә матурлык, гүзәллек символы буларак кулланылган, *ай* лексемасы кергән сурәтләнү чаралары телдә бик популяр булган. «Татар халык авыз ижаты. Мәкаль һәм әйтемнәр» хезмәтендә *Ай* атамасы белән бәйлә илләгә якын мәкаль-әйтем, сынамышлар тупланган: *Ай тулса, йолдызлар сыегая; Айга күлмәк киермиләр; Бер күктә ике Ай булмас; Ай утырып туса, аяз була* һ.б. [Татар халык..., 1987, б. 39].

Кояш – Жир планетасына иң якын йолдыз атамасы. Аның тирәсендә бу системаның башка объектлары – планеталар һәм аларның иярченнәре, кәрлә планеталар һәм аларның иярченнәре, астероидлар, метеороидлар, кометалар һәм галәмни тузан әйләнә. *Кояш* сүзенә борынгы вариантлары *kün, күнәш, қијаş* формалары булган дип карала

[Древнетюркский..., 196, с. 326, 327, 464]. Борынгы төрки тамында *көю* (яну – гореть) мәгънәсе ачыклана. Шулай ук төрки-татар язма әдәби истәлекләрендә, борынгы мәкаль-әйтемләрдә сакланып калган: *Күнгә баксаң, көз камар* (*Кояшка карасаң, күз камашыр*) һ.б.

Татар әдәбиятының чишмә башы булган «Кыйссаи Йосыф» әсәрендә (Кол Гали, XIII гасыр) *ай* һәм *кояш* лексемалары күк жисеме атамасы буларак та, сурәتلәү чарасы буларак та кулланыла: «Дугар күн, тулун ай, онбир йулдуз Дүшим ичрә сәждә кыйлды бәңә дүб-дүз» (*Туар кояш, тулган ай, унбер йолдыз Төшемдә сәждә кылды миңа тәгаен*), «Тулун ай дип балкыр иди аның йүзи» (*Тулган ай кебек балкый иде аның йөзе*), «Биңзе нуры күнәш кеби балкыр имди» (*Йөзенең нуры кояш кебек балкый инде*).

Киек Каз (*Кыр казы*) юлы атамасы (рус. *Млечный Путь*) космонимик лексемалар арасында иң борынгылардан санала. Шуннысы кызыклы: төрле халыклар элегә галактиканы төрлечә атаганнар, бу атамалар халыкларның көнкүреше, күзаллаулары белән бәйлә. Мәсәлән, Идел буенда яшәгән татар, башкорт, мари халыклары телләрендә элегә галактика мәгънәсе буенча «киек каз юлы» яки «каз юлы» дип аталса, мукшы, эрзя телләрендә «торна юлы» яки «кош юлы» дип исемләнгән. Ханты һәм мансилар исә аңа «чаңгы юлы», Урта Азиядә «салам карагы юлы», Венгриядә яки Молдовиядә «чегән юлы» мәгънәсендә атама биргәннәр [Абдулина, Гайнуллина, с. 11–41].

Жидегән (Етегән) *йолдыз* (рус. *Большая Медведица*) космонимы шулай ук күп кенә төрки халыклар өчен уртақ, борынгы атамаларның берсе булып тора. Жирдән караганда, жиде йолдыз тоткалы чүмечкә охшаган сурәт барлыкка китерә, шуңа күрә кайбер халыкларда аның бер варианты буларак, *Чүмеч йолдыз* һәм *Тустаган йолдыз* атамалары да кулланыла. Жидегән йолдызлыгы ике өлешкә – Зур һәм Кече Жидегәнгә бүленә.

Зур Жидегән йолдызлыгы – гади күзгә яхшы күренгән зур, якты жиде йолдыздан тора. Башка халыкларда бу йолдызлыкны Зур Аю (лат. *Ursa Major*; гар. *Әд-дөбб әл-әкбәр*, рус. *Большая Медведица*) дип атыйлар. Ул Клавдий Птолемейның б.э.ның 140 нчы елларында төзелгән «Альмагест» йолдыз каталогына кертелгән. Әл-Бируни үзенең 1030 елда тәмамланган «Мәсгуд кануны»нда Птолемейның бор. грек. *ἀρκτος μεγάλη* исемең гарәп теленә «Әд-дөбб әл-әкбәр» сүзләре белән тәржемә иткән. Татар халкы иске төрки-татар әдәби телендә йолдызлыкның *Дөббеләкбәр* гарәп атамасын да кулланган.

Кече Жидегән йолдызлыгы (*Кече Аю*; лат. *Ursa Minor*) – күк йөзенең төньяк ярымшарындагы котып янында урнашкан йолдызлык. Аңа гади күз белән күренә торган кырыклап йолдыз керә. Кече Жидегән йолдызлыгында Тимерказыктан 1° ераклыкта Жир шарының Төньяк котыбы урнашкан. Кече Жидегән төркеменән берничә йолдызның төрки-татар чыгышлы атамалары билгеле:

а – *Тимерказык (Котып йолдызы)*. Клавдий Птолемей аны «койрык очындагы йолдыз» (*Аюның койрык очындагы*) дип атаган. Әл-Бируни «койрыкның очы» һәм «жәди әл-кыйбла» – «кыйбланың кәжә бәтие» дип атый. Хәзерге гарәп телендә «нәжм әш-шималь» – Төньяк йолдызы дип исемләнә.

б – *Акбүзат* (Кәүкәб, гар. *әл-кәүкәб әш-шимали* – «төньяк йолдыз»; рус. Кохаб). Б.э.к. 1900 елдан б.э.ның 500 нче елына кадәр бу йолдыз күк йөзенең Төньяк котыбына иң якын йолдыз булган һәм Котып йолдызы сыйфатында йөргән. Бу үзенчәлек аның гарәп исемендә сурәтләнгән.

γ – *Күкбүзат* (гар. *фәрқад* – «бозау»; рус. *Ферқад*). Клавдий Птолемей аны «киләсе якның төньяк йолдызы» дип биргән. Әл-Бируни «Мәсгуд кануны»нда аны «икедән төньяктагы» дип атый.

Тимерказык (Котып йолдызы) төрки халыкларда күккә кагылган «тимер казык» итеп күз алдына китерелгән һәм аның янындагы ике йолдыз шул казыкка бәйләп куелган Акбүзат һәм Күкбүзат дип исемләнгән тайлар буларак күзалланган. Тимерказык хәрәкәт итми һәм һәрвакыт Төньяк котып ягын күрсәтә, шуңа күрә ул бик борынгы заманнарда бирле юл-сәфәр йөрүчеләр өчен ышанычлы табигый ориентир буларак хезмәт иткән. Х. Мәхмүтов тарафыннан китерелгән (Н. Исәнбәттән алынган) бер риваятьтә *Тимерказык, Акбүзат* һәм *Күкбүзат йолдызлары* турында болай диелә: «Акбүзат һәм Күкбүзат – Тимерказык (Ко-

тып) йолдызы тирәли әйләнүче ике йолдызның исеме (беренчесе – шактый якты, икенчесе, аның белән чагыштырганда, тоныграк булып күренә). Бер легендада сөйләнгәнчә, берсе ак, икенчесе күк ике атны тимер казыкка бәйләп куйганнар имеш. Шул казык тирәсеннән китә алмыйча утлап йөргәндә, аларны жиде карак (Жидегән йолдыз) урлап китәргә ниятләгән. Болар Акбүзат һәм Күкбүзат артыннан әй чабалар, әй чабалар, әмма куып житә алмыйлар, ди» [Татар халык..., 1987, б. 525].

Өлкәр йолдызы Сәвер (Үгезбозау) йолдызлыгында урнашкан йолдызлыкларның (рус. *Плеяды*) берсе. Ул күп кенә төрки телләрдә таралган борынгы атама булып санала. Өлкәр, башлыча, татар әдәби телендә кулланыла торган атама, халыкның сөйләмә телендә *Иләк йолдыз* термины ешрак очрый. Г.Р. Абдуллина фикеренчә, Өлкәр атамасы «өлкән» мәгънәсен белдерә, башкорт телендә аның *Сыңгы, Сыңга йондоз* (божрасыман йолдыз) атамалары бар [Абдуллина, 2016, с. 297]. Безнең карашыбызча, *өлкәр* сүзе кайчандыр телдә 'иләү' (*өләк/иләк*) мәгънәсе белән бәйлә булырга мөмкин, чөнки әлегә йолдызлыктагы йолдызлар, иләктән сибелгән кебек, таралып урнашканнар. Шулай ук бу сүзнең «тишек» мәгънәсе билгеле.

Көянтә йолдыз (рус. *Орион*) иске төрки-татар язма истәлекләрендә гарәп теленнән алынган *Жәүза* һәм *Жәббар* сүзләре белән аталган. Татар телендәге атамасы нигезендә охшашлыкка бәйләнгән метафора ята (әлегә

йолдызлыктагы унбер йолдыз күктә көянтә рәвешендә күренә).

Чулпан йолдыз, Зөһрә йолдыз, Таң йолдызы, Шәфәкь йолдызы – Венера (лат. *Venus*) планетасын атый торган атамалар. Төрки халыкларда элеге атама белән бәйле легендалар шактый, планета өслегендә күренгән тапларны халык көянтә аскан кызга охшатып, халык авыз ижаты эсәрләре барлыкка килгән (табышмаклар, әйтем-мәкальләр, үги кыз әкиятә, Зөһрә кыз әкиятә һ.б.).

Кызыл йолдыз – Марс планетасы атамасы. Өслегендә күп булган тимер оксиды Марска кызгылт төсмер бирә, шуңа күрә аны «Кызыл планета», «Кызыл йолдыз» дип атаганнар. Иске төрки-татар язма истәлекләрендә гарәп теленнән алынган *Мәрих* атамасы очрый.

Югарыда язылганнардан чыгып, шуны әйтергә мөмкин: татар телендә төрки чыгышлы космонимнар күп түгел. Бу – татар халкының шактый борынгыдан утрак тормышка күчеп, ориентир өчен әһәмиятле булган йолдыз атамаларының халык хәтереннән экренләп югалуы белән бәйле булса кирәк. Шуңа карамастан, халык аңында бүгенгә көндә дә күк йөзәндә күзәтелгән төп космонимик жисемнәрнең атамалары саклана, алар фольклор эсәрләрендә, матур әдәбиятта, халыкның жанлы сөйләмә телендә кулланылуларын дәвам итәләр.

2. Гарәп теленнән кәргән алынма космонимнар.

Хәзергә вакытта Россия халыклары куллана торган календарь системасы татарларда XIX гасырның икенче яртысын-

да гына ныклап урнаша. Ана кадәр кулланылган зодиакаль календарь гарәп теленнән алынган йолдызлык исемнәре нигезендә корылган булган. Татарлар «Фәкать игенчелек эшләре өчен, кояш хисабы белән яз башыннан башлап, «хәмәл, сәвер, жәүза, саратан, әсәд, сөнбелә, мизан, гакьрәб, кавыс, жәди, дәлү, хут» дип, гарәби исемнәр кулланалар», – дип яза Шиһабетдин Мәржани «Мостафад-әл-әхбар фи әхвәли Казан вә Болгар...» эсәрендә (<http://kitap.net.ru/marjani1.php>). Шушы ук сүзләргә Нәкый Исәнбәтнең «Татар халык мәкальләре» жыентыгында да күрәбез: «...язма календарьда ай исемнәре түбәндәгечә: 1. Дәлү (чиләк) – гыйнвар; 2. Хут (балык) – февраль; 3. Хәмәл (кузы) – март; 4. Сәвер (Үгез) – апрель; 5. (Жәүза) – май; 6. Сәрәтан (Кысла) – июнь; 7. Әсәд (арыслан) – Июль; 8. Сөнбелә (сөнбел чәчле кыз) – август; 9. Мизан (бизмән) – сентябрь; 10. Гакьрәб (Чаян) – октябрь; 11. Кавәс (Жәя) – ноябрь; 12. Жәди (Кәжә бәрәнә, Ылак) – Декабрь» [Исәнбәт, 2010, б. 288]. Шулар рәвешле, вакытны санаганда да төрки бабаларыбыз уникаль зодиакаль йолдызлык исемнәренә корылган гарәп чыгышлы ай исемнәреннән файдаланган.

Алда әйтелгәнчә, XI–XVI гасырлар Көнчыгыш гарәп илләрендә астрономия фәнненең чәчәк ату чоры буларак билгеле, төрки халыклар исә ислам дине аркылы Көнчыгыш мәдәнияте казанышларын үзләренә кабул итеп алганнар. Шулар исәптән, фәнни әйләнешкә гарәп теле космонимнары

да үтеп кергән. Идел буенда астрономия буенча язылган фәнни трактатларда, Каюм Насыри, Шиһабетдин Мәржани кебек олы галимнәрнең хезмәтләрендә гарәп теле терминнары һәм космонимик берәмлекләр урын алган, шуңа күрә аларны өйрәнү зарур. Гарәп космонимнары төрки халыкларга гына түгел, европа телләренә дә үтеп кергәннәр һәм урнашып калганнар. Дөнъяви астрономия фәннәндә термин буларак кулланыла торган күп кенә атамаларның нигезендә гарәп сүзләре ята.

Гарәби чыгышлы йолдыз атамалары:

Зур Жидегән йолдызлыгындагы жиде йолдызның да гарәпчә исемнәре кулланылган: α йолдызы – *Дубхе* (*дөбб* – «аю», гар. *каһил әд-дөбб* – «аюның аркасы»); β – *Мәрәк* (гар. «корсак»; рус. *Мерак*); γ – *Фәкда* («бот», гар. «аюның боты»); δ – *Мәгъриз* (гар. койрык «башы»; рус. *Мегрец*); ϵ – *Әлжун* (гар. «кара ат»; рус. Алиот); ζ – *Мизар* (гар. «аль-япкыч», рус. Мицар); η – *Бәнәт-наш* яки *Әлкаид* (гар. «яслагучылар (кыз елагучылар) башлыгы»).

Орион (Көянтә, гар. *Жаббар*) йолдызлыгына караган гарәп чыгышлы атамалар: α – *Бителжәүза* (гар. *ибт әл-жәүза* – «Бәйләнең култык асты», монда «Бәйлә» астында Орион күздә тотыла; рус. *Бетельгейзе*); β – *Рижәл* (гар. *рижәл әл-жәббар* – «Орионның аягы»; рус. *Ригель*); δ – *Минтака* (гар. *минтақа* – «билбау»); ζ – *Әлнитак* (гар. *ән-нитак* – «кушак»; рус. *Альнитак*); *Минтака* һәм *Әлнитак* йолдызлары «Орион Билбавы»н тәшкил итә;

ϵ – *Әлнизам* (гар. *ән-низам* – «әнже жебе»; рус. *Альнилам*), κ – *Сәеф* (гар. *сәеф* – «кылыч», Орионның кылычы күздә тотыла; рус. *Саиф*).

Мизан (Үлчәү) йолдызлыгына (гар. «үлчәү»; лат. *Libra*) караган гарәп чыгышлы атамалар: α – *Зөбәнел-Жәнүби* (гар. «көнъяк кыскыч»); β – *Зөбәнел-Шимали* (гар. «төнъяк кыскыч»); γ – *Зөбәнел-Гакрәп* (гар. «чаян кыскычы»);

Дәлә (Сукояр) йолдызлыгы (гар. *әд-дәлә* «чиләк»; лат. *Aquarius*): α – *Сәгыделмәлик* яки *Сәгыделмөлөк* (гар. *сә 'д әл-мәлик* – «патшаның бәхетлелеге» яки *сә 'д әл-мөлк* «илнең бәхетлелеге»; рус. *Садальмелик*); β – *Сәгыделсогуд* (гар. *сә 'д әл-со 'уд* – «бәхетлекнең бәхетлелеге»); δ – *Сак* (гар. *әс-сак* – «балтыр», әл-Бируни бу йолдызны «уң балтырда икенчедән көньяктагы» дип атаган; рус. *Скат*);

Сәвер (Үгезбозау) йолдызлыгы (гар. *әс-сәвр* – «үгез»; лат. *Taurus*): α – *Әлдәбәран* (гар. *әд-дәбәран* – «иярүче», «Гиадалар артыннан иярүче» күздә тотыла, шулай ук йолдызны Үгезнең Күзе (лат. *Oculus Tauri*) дип тә атаганнар; рус. *Альдебаран*); β – *Әлнәтых* (гар. *ән-нәтх* – «чик», «мөгезләренң чиге» күздә тотыла);

Әсәт (Арыслан) йолдызлыгы (гар. *әл- 'әсәд* – «арыслан»; лат. *Leo*), аңа караган гарәп чыгышлы йолдыз атамалары: β – *Дәнәбәл* (гар. *дәнәб әл- 'әсәд* – «арыслан койрыгы»); γ – *Әлжәбһә* (гар. *әл-жәбһәһ, жәбһәт әл- 'әсәд* – «арыслан маңгае», эмма чынлыкта «Арыслан ялы» булып тора; рус. *Альгиеба*); δ – *Зоһер*

(гар. *зоһер әл-’әсәд* – «арыслан биле», шулай ук Зосма – бор. грек. «билбау»); ε – *Әлжәнүби* (гар. *рә’с әл-’әсәд әл-жәнүби* – «арыслан башының көньяктагы йолдызы»); ζ – *Әлзафирә* (гар. *әз-зәфирәһ*); η – *Әл Жәбһә* (гар. *әл-жәбһәһ*); θ – (гар. *әл-хорт*); κ – (гар. *минхир әл-’әсәд* – «арыслан борыны»); Θсәт λ – *Әлта-раф* (гар. *әт-тарф* – «күренеш»); μ – *Рәсәләс* (яки *Әлшимали*, гар. *рә’с әл-’әсәд әш-шимали* – «арыслан башының төньяктагы йолдызы»).

Зур эт (Кәлб-әл-әкбәр) йолдызлыгына караган гарәп чыгышлы йолдыз атамалары: β – *Мирзам* (гар. *мирзам* – «өндәүче» яки *мурзим* – «бәй», рус. *Мирцам*); γ – *Мөхлифәйн* (гар. *мөхлифәйн* «этнең күзе», рус. *Мулифен*); δ – *Вәзен* (гар. *вәзн* – «авырлык», рус. *Везен*); ε – *Газараэ* (гар. *әл-’азара* – «гыйффәтле кызлар», рус. *Адара*); ζ – *Фуруд* (гар. *фуруд* – «ялгыз», «аерылган»); η – *Әлгазраэ* (гар. *әл-’әзра* – «гыйффәтле кыз», рус. *Алудра*).

Кефей йолдызлыгына караган гарәп чыгышлы йолдыз атамалары: α – *Әлзирамин* (гар. *әз-зира* – «әл-йәмин – «уң кул»); β – *Әлфирк* (гар. *әл-фирк*, *әл-фирқәһ* – «өер»); γ – *Әлрагый* (гар. *әр-ра’и* – «көтүче»); δ – *Әлрәдиф* (гар. *әр-рәдиф* – «ияреп баручы»).

Персей йолдызлыгына караган гарәп чыгышлы йолдыз атамалары: α – *Мирфәкь* (гар. *әл-мирфәкь* – «терсәк», «Персейның терсәге» күздә тотыла; рус. *Мирфак*); β – *Әлгул* (гар. *рә’с әл-гул* – «Горгонаның башы»; рус. *Альголь*).

Гарәби чыгышлы йолдызлык атамалары:

Әлтаур йолдызлыгы (гар. *ән-нәср әт-та’ур*) «очучы каракош»; *Жәди* йолдызлыгы (гар. *әл-жәди* «кәжә бәтиә»; шулай ук Кәжәмөгез йолдызлыгы; лат. *Capricornus*); *Жәүза* йолдызлыгы (гарәп. «бәйле»; шулай ук Игезәкләр йолдызлыгы; лат. *Gemini*); *Гакрәп* йолдызлыгы (гар. *әл-’әкрәб* – «чаян»; шулай ук Чаян йолдызлыгы; лат. *Scorpius*); *Саратан* йолдызлыгы (гар. *әс-сәрәтан* – «кысла»; шулай ук Кысла йолдызлыгы; лат. *Cancer*); *Кавәс* йолдызлыгы (гар. *әл-қәүәс* – «жәя»; шулай ук Укчы йолдызлыгы; лат. *Sagittarius*); *Хут* йолдызлыгы (гар. «зур балык»; шулай ук Балыклар йолдызлыгы; лат. *Pisces*); *Хәмәл* йолдызлыгы (гар. *әл-хәмәл* «бәрән»; шулай ук Кучкар йолдызлыгы; лат. *Aries*); *Сөмбелә* йолдызлыгы (гар. *сөнбелә* – «башак»; шулай ук Кыз йолдызлыгы; лат. *Virgo*); *Әлтаур* (гар. *ән-нәср әт-та’ур* – «очучы каракош»); *Еланлы Кеше* β – Кәлбелрагый (гар. *кәлб әр-ра’и* – «көтүче эте»); *Әл-Газараэ* («Гыйффәтле Кызлар») йолдызлар төркеме.

Шул рәвешле, иске татар теленә фәнни стилдә кулланылган гарәп чыгышлы космонимик атамалар сан ягыннан шактый күп. Алар бүгенге көндә махсус өйрәнүне, системалаштыруны таләп итә.

3. Рус теле аша һинд-европа (грек, латин) телләреннән кергән алынма космонимнар.

Хәзерге чорда дөнья телләренә күпчелегендә фәнни стильдә латин теле терминнары

кулланыла, шуңа күрә космоним атамаларның да шактый өлеше – латин нигезле. Шунысын да ассызыклау мөһим: йолдызлык атамаларының күбесе рус теленә Европа телләреннән тәржемә итеп алынганнар, XX гасырда исә, астрономия фәннән мәктәпләрдә татарча укыту ихтыяжы килеп тугач, бу исемнәр рус теленнән татар теленә тәржемә ителгәннәр һәм фәнни әйләнешкә тәржемә формада кергәннәр. Мәсәлән, *Почмаклык* (Наугольник), *Рассам* (Живописец), *Вероника чәче* (Волосы Вероники) һ.б. Шуңа ук вакытта Европа телләрендә гарәп теленнән алынган атамалар кулланылган, рус теленә алар фонетик яктан җайлаштырып кабул ителгәннәр, ә татар теленә рус телендә әйтелгәнчә кереп киткән: *Бетельгейзе* – Орион йолдызлыгының α йолдызы, *Мирзам* – Зур Эт йолдызлыгының β йолдызы, *Альдебаран* – Үгезбозау йолдызының сары α йолдызы, *Мицар* – Зур Җидегән йолдызлыгының ζ йолдызы, *Вега* – Лира йолдызлыгының α йолдызы һ.б. Бу атамаларның гарәп теленекә булуы, беренче карашка, сизелми дә (мәсәлән, *Факт* йолдызының исеме гарәп теленә Фахита сүзеннән алынган, *Фомальгаут* – гар. *фум аль хут* (балык авызы) һ.б.).

Шуңа ук вакытта татар әдәби теленә рус-Европа телләре аша латин нигезле космонимнар да алынган. Аларның кайберләрен күрсәтеп үтәргә мөмкин:

Альциона – Илэк йолдызлыгындагы γ йолдызы. Йолдызның исеме мифологик Плеядаларның (Илэк йолдызлыгы) берсе – Алкиона (мифологик Атланта

һәм Плеона исемле аллаларның кызы, Посейдонның сөеклесе) исемнән алынган.

Антарес – Чаян йолдызлыгының α йолдызы. «Антарес» сүзе грек теленә *антарес* «Ареска (Марска) каршы» мәгънәсендә сүздән алынган. Бу йолдыз кызыл төстә булуы белән Марс планетасына охшаган. Гарәп телендә исә ул «Чаян йөрәге» мәгънәсендә «Кальб-аль-Әкраб» исемнән йөртә.

Арктур – Үгез көтүчесе йолдызлыгындагы α йолдызы. Борынгы грек телендә *Арктоурос* < *ἄρκτου οὐρος* «Аю сакчысы» мәгънәсендә сүздән алынган. Легенда буенча, Зевс тарафыннан күккә Гера аюга эверелдергән әнисе нимфа Каллистоны сакларга куелган. Гарәп телендә кулланылган «Харис-ас-сама» атамасында да «күк сакчысы» мәгънәсе бар.

Беллатрикс – Орион йолдызлыгының γ йолдызы. Беллатрикс (лат. *Bellatrix*) – латин теленә, «сугышчы хатын-кыз», «амазонка» буларак, гарәп теленә «*әл-нәжид* – яулап алучы» сүзеннән тәржемә итеп алынган.

Капелла – Йөкче йолдызлыгының α йолдызы. Капелла сүзе латин телендә «кәжә» дигәнне аңлата. Ул Амалфея исемле кәжәне гәүдәләндергән. Юпитерны имезеп үстергән бу кәжәнең мөгезе мифологиядә «муллык мөгезе» («Рог изобилия») буларак танылган.

Плейона – Үгезбозау йолдызлыгындагы γ йолдызы. Атлант исемле титанның хатыны, алардан жиде гүзәл Плеядалар туган.

Сириус – Зур Эт йолдызлыгындагы α йолдызы. Атамасы

грек теленен *sigius* – Σείριος («якты», «ялтыравыклы») сүзеннән килә. Орион яки Икарий исемле мифологик затларның сакчы эте. Зур Эт йолдызлыгындагы Процион һәм Сириус йолдызларын ике эт итеп күзаллаганнар. Латин телендә дә шул ук атама (*Canicula* – «кечкенә эт» дигәнне аңлата). Бу йолдыз, жәйге челлә башлангач, күк йөзөндә иртәнге якта күрәнә башлай, шуна күрә бу вакытны «каникул көннәре» дип атаганнар.

Целено (Келенó) – Үгезбозау йолдызлыгындагы α йолдызы. Борынгы грек телендәге Κελαινó – караңгылык, кара мәгънәсендәге сүздән алынган. Атлант һәм Плейонадан туган кыз исеме, Посейдонның тагы бер сөеклесе.

Центавр Альфасы – Центавр йолдызлыгы α йолдызы, *Центавр* Проксимасы – Центавр йолдызлыгының α йолдызы. Центавр яки Кентавр (лат. *Centaurus*) – Хирон исемле үтә акыллы һәм зирәк мифологик затны (кентаврны), Кронос һәм нимфа Филираның улын гәүдәләндерәләр.

Электра – Үгезбозау йолдызлыгындагы α йолдызы. Электра (борынгы грек. Ἠλέκτρα) – грек мифологиясендәге Агамемнон һәм Клитемнестраның кызы, грек трагедияләрендәге героиня исеме.

Шунысы кызыклы: космонимнар арасында грек һәм латин нигезле атамалар күп түгел. Күпчелек атамалар, алда әйтелгәнчә, тәржемә итеп алынганнар.

Әдәбият

Абдуллина Г.Р., Гайнуллина Г.Д. Наименования небесных тел (на материале башкирского языка) // Научно-методический электронный журнал «Концепт». 2014. Т. 20. С. 1141–1145. URL: <http://e-koncept.ru/2014/54492.htm>.

Аронов К.Г. Этнолингвистическая природа народных космонимов в казахском языке : автореф. дис. ... канд. филол. наук : 10.02.06. Алма-Ата, 1992. 22 с.

Древнетюркский словарь / авторы-сост.: Т.А. Боровкова, Л.В. Дмитриева и др.; под ред. В.М. Наделяева, Д.М. Насилова и др. Л., 1969. 677 с.

Исәнбат Н.С. Татар халык мәкальләре: мәкальләр җыелмасы: 3 томда. 2 нче басма. Казан: Татар. кит. нәшр., 2010. 799 б.

Мирхаев Р.Ф., Гумеров И.Г. Татарская религиозно-языковая картина мира: эволюция культурных и духовно-ценностных ориентиров. Казань: ИЯЛИ, 2017. 120 с.

Сравнительно-историческая грамматика тюркских языков. Лексика: 2-е изд., доп. М.: Наука, 2001. 822 с.

Сызранова Г.Ю. Ономастика: учеб. пособие // Г.Ю. Сызранова. Тольятти : Изд-во ТГУ, 2013. 248 с.

Татар теленен зур диалектологик сүзлегә. Казан: Татар. кит. нәшр., 2009. 839 б.

Татар халык ижаты. Мәкальләр һәм әйтемнәр. Казан: Татар. кит. нәшр., 1986. 592 б.

Кузьмина Халисә Хатыйп кызы,
филология фәннәре кандидаты, Казан федераль университеты
Филология һәм мәдәниятара багланышлар институты
Г. Тукай исемендәге татаристика һәм тюркология югары мәктәбенен
татар теле белеме кафедрасы доценты